

పెళ్లికి పెద్దలు

అమ్మాయికి సంబంధాలు చూడటంలో కొంత తాత్పరం జరిగినమాట నిజమే. కాని అందుకు ఏ ఒకరినీ తప్పుపట్టటానికి వీలేదు—సడితే అందరినీ పట్టాలి. తప్పు అందరిదీ అనుకునేకన్న ఏ ఒకరిదీ కాదనుకోవటమే మంచిది.

జీవితం కాళ్ళజెర్రలాటిది. వెయ్యికాళ్ళతో నడుస్తుంది. అయితే తేడా ఏమంటే, కాళ్ళజెర్రకి చరచరా నడిచిపోవటం తెలుసు; జీవితానికి తెలీదు. ఒక కాలు వెయ్యవలసినప్పుడు ఇంకోకాలు వేస్తుంది. ఒకకాలు ఒక పక్కకి పడితే ఇంకోకాలు ఇంకోపక్కకి పడుతుంది. ఒక కాలికి మరోకాలు కొటుకుని జీవితం బోలాపడటంకూడా కదు. అందరికీ అనుభవంలో వుండే సంగతే గనక దీన్ని అతే సాగదీయనవసరం లేదు. ఒక్క ముక్కలో చెప్పాలంటే, జీవితం కంటే, తప్పటడుగులువేస్తూ మధ్యమధ్య చతికిలబడే పాపాయి నయం — ఆ పాపాయి తన తప్పులు సరిదిదుకుంటూ, ఇవాళ కాకపోతే రేపైనా నడుస్తాడు, గెంతుతాడు, పరిగె తుతాడు కూడానూ. జీవితం చూడబోతే రామాయణకాలంనుంచీ ఇదేవిధంగా అఘోరీస్తున్నది.

అమ్మాయి పెళ్ళిగురించి సహజంగా అందరికన్నా అధికంగా ఆరాటపడిన వాళ్ళు అమ్మా, నాన్నా. అయితే వాళ్ళ ఆరాటాలకు శ్రుతికలవలేదు. అసలే దంపతులు — అందులోనూ ముప్పై ఏళ్ళుగా దాంపత్యం వెలగబెట్టినవాళ్ళు. అలాంటి దీర్ఘ దాంపత్యంలో ఏదో ఒకటి జరగాలి. ఒకరి మన సత్యం ఇంకొకరికి అనుకూలంగా మారనైనా మారాలి; లేదా, ఒకరికి ఇంకొకరు విరుద్ధంగానైనా తయారుకావాలి. మూడో మార్గం లేదు.

అమ్మా, నాన్న రెండో మార్గం అవలంబించారు. ఎవరో ఒకరు అవలం బించకపోతే ఆ మార్గం దేనికి వున్నట్టూ?

కాపరం పెట్టిన కొత్తలో వారి మధ్య ఇంత: వ్యత్యాసం లేదు. ఒకరు ఈశాన్యంగా వుంటే మరొకరు ఆగ్నేయంగా వుండేవారనుకోవచ్చు. కాని కాలం గడిచినకొద్దీ వాళ్ళు బొత్తిగా వుత్తర-దక్షిణా లయిపోయారు. ఇట్లా కావటానికి అవసరమైన ప్రక్రియలు తామే సృష్టించుకున్నారు. ఒకరికి యే మాటంటే వులుకో అదే మాటను రెండోవాళ్ళు పనిపెట్టుకుని అనటం, ఒకరు యే విషయం గురిం చయినా రాద్ధాంతం చేసే ధోరణిలో పడగానే రెండోవాళ్ళు చప్పరించి, ఊఁ ఈ

భాగ్యానికేనా ? అన్నట్లు మాట్లాడటం; గ్రహచారం సరిగా వుండి అవతలమనిషి తనతో యేకీభవించేసరికలా పేటు మార్చేసి యింకో ధోరణి అవలంబించటం - ఇటువంటి విద్యలు ఆ దంపతులకు కరతలామలకమైనై .

అందుచేత - అమ్మ, ఏవండీ; అమ్మాయి పెళ్ళి - అని అంటుండగానే నాన్న, అమ్మాయి పెళ్ళి - అమ్మాయి పెళ్ళి అని నన్ను తరుముతావేమిటి ? అంత యావగలదానవు నువ్వేం చేస్తున్నట్టూ అని కస్సుమనేవాడు.

ఆడకుంకను, నా వల్ల యేమవుతుంది ? అంటూ అమ్మ మగవాళ్ళమీద ఒక విసురు విసిరేది.

“నీకు సంబంధాలు వెతకడం చాతకామకాని, నా చేత వెతికింపజెయ్యటం చాతనవునంటావు. అంతేనా ?” అనేవాడు నాన్న.

అమ్మ రెచ్చిపోయేది.

“చాలెండి. ప్రెద్దానికీ పెడరాలు తీసునూ అమ్మో, కన్నకూతురి మెడని ఆ మూడుముళ్ళూ యెలా పడతయ్యా అని నేను యిదే పోతూంటే, మిమ్మల్నేవో హింస జేయిస్తున్నానని గింజుకుంటారేమిటి ? ఏమిటా హింసజెయ్యటం ?” అని అరిచేది.

“ఓష్. నువుగా యింతేం ఆడపిల్లనుకన్నావ్. నువు చెయ్యి వీలుజూసు కుని 7-15కి అమ్మాయి పెళ్ళిగురించి ఆరాటం తెచ్చుకుంటే, నేను కూడా నీతో బాటు ఎగరొప్పాలి ? లేకపోతే నాకు నీకున్నపాటి ఆరాటం లేనటా ? నాకు తెలి కుండా యెక్కడ సంపాదించావీ తెలివితేటలు ?” అనేవాడు నాన్న.

ఈ వాగ్యుద్ధం ఒక్కోసారి గంటలకొద్దీ సాగేది. ఎవరిమటుకువాళ్ళు, యీ దెబ్బతో నోరు మూతపడాల్సిందే. అనుకున్నట్టుగా మాట విసిరేవాళ్ళు. కాని రెండోమనిషి ఆ దెబ్బ తప్పుకుని మరో మహాస్త్రం ప్రయోగించటమో, లేక తన మీదికి వచ్చిన అస్త్రాన్నే తిప్పి కొట్టటమో తటస్థించేది. అంతా మహాభారతం తోని యుద్ధపర్వంలాగా వుండేది వినేవాళ్ళకు.

ఇద్దరూ అతిరధులే. ఎవరూ ఓడేవాళ్ళకారు. గెలిచేవాళ్ళుకారు. కాకపోతే, తమ అస్త్రాలు విఫలమైపోతున్న కొద్దీ యిద్దరికీ రోషావేశాలు రెచ్చిపోయ్యేవి. శేషం కోపేన పూరయేత్ - అనుకుంటూ వాగ్యుద్ధం సాగించేవాళ్ళు.

ఈ వాగ్యుద్ధాలను అమ్మాయి యిప్పటికి నాలుగేళ్ళనుంచీ వింటున్నది. అమ్మా నాన్నా సాగించే యీ పోరాటం నిజంగా తన పెళ్ళి కావాలన్న వుద్దేశం తోనే నని దానికి యెన్నడూ, పొరపాటున కూడా, అనిపించలేదు. వాళ్ళ దాంపత్య

దర్జంలో కొట్లాడుకుంటున్నారు - అంతే. తన పెళ్ళి కేవలం ఒకసాకు. కావలిసే వాళ్ళు వంటనుగురించి, సినిమాకెళ్ళటం గురించి, నగలు కొనటంగురించి, ఇదే ఉత్సాహంతో కొట్లాడగలరు - లక్షసార్లు కొట్లాడారు కూడా.

నాన్న ఏదో కొత్త తలనూనె తీసుకురాగానే, "కానడబ్బుచూసి మరీ వాడుదురూ. అడ్డమైనవన్నీ కొనకా -" అనేది ఈ అవకాశం తీసుకొని, నాన్న లోగడచేసిన దుర్వ్యయమంతా చిత్తా వప్పగించేసేది.

దాంతో నాన్న అగ్గిరాముడై పోయేవాడు. కప్పు లేచిపోయేది.

ఆ తరవాత ఇంకోరోజు అమ్మ, "అమ్మాయికి నా కమ్మలిచ్చేసి నేను కొత్తవి చేయించుకుంటా. సమ్మంధాలు రావలసినవిల : దానికా ఒంటిరాతి కమ్మ లేవిటీ. దాని రాత కాకపోతే. అయే ఖర్చేదో అవుతూనే వుంది : కావలసింది ఒక్కటి అవరదు" అంటూ ఆ కమ్మలచుట్టూ ఒక పెద్దగూడు మహా ఒడుపుగా అలేది.

దాన్ని నాన్న ఇతే చించి చెండాడేవాడు. "దుబారా ఖర్చుగురించి నువు నాకు నీతులు చెప్పి మూడురోజులు కాలేదే." అంటూ శాంతంగానే ప్రారంభించే వాడు. కాని త్వరలోనే చర్చ అరుపులలోకి, శాపనారాలలోకి వెళ్ళిపోయేది.

ఈ చర్చించటంలో ఇదరూ కూడా ఒక పొరపాటు చేసేవాళ్ళు. అవతలి మనిషి శాంతచి తంతో తాను చెప్పింది వింటున్నట్టూ తన మాటలలో వుండే పరమ సత్యాన్ని తలకు పట్టించేసుకుని అభిప్రాయాలు మార్చేసుకునేట్టూ భ్రమపడి మాట్లాడేవాళ్ళు.

"నేను డబ్బు ఖర్చుమాట ఎ తడమే రేదు. నీ లెక్కన నేను వెనకా ముందూ చూడకుండా డబ్బు తగలేసేవాణ్ణేగా. నేననేదల్లా ఏమిటంటే. నన్ను నువు నగలు చేయించమని ఏ మొహం పెట్టుకుని అడుగుతావు అని.... అవును, అమ్మాయి చెవులు బోసిగానే వున్నై. నీ కమ్మలు దానికి పెట్టి. దాని కమ్మలు నువు పెట్టుకో. సమ్మంధాలు వచ్చేవి నీక్కాదుగా ?" అన్నాడు నాన్న.

"అబ్బో, మీ దుబారా అంతా మీక్కావలసినప్పుడే; నాకోసం కానీ ఖర్చు పెడతారుగా ? నాకు తెలుసులెండి. ఏం ? నగలు చేయించుకోవటం దుబారా ఖర్చా ? ఇంత పట్నం వుంది, ఏ మగాణ్ణయినా అడగండి-నగలు తింటామా ? ఎప్పుడమ్మ కున్నా డబ్బేగా ? బంగారం ధర పాపంలాగా పెరిగిపోతున్నదయిరి. ఇది యింతలో తగ్గదని వాళ్ళ నారాయణమూ ర్తి కూడా చెబుతున్నాడు. నా కమ్మలు దాని కెందుకు పెట్టాలి ? నేను పెటను. మీ కూతురేగా ? ఇష్టమైతే చేయించుకోండి- కష్టమైతే మానుకోండి. ఓహో," అన్నది అమ్మ.

“ఈ భాగ్యానికేనా కూతురిమీద కొండంత ఆపేక్ష వున్నట్టు మాట్లాడావు ? నేను కావాలనుకున్నప్పుడు దానికి కమ్మలు కొంటాలే, నువ్వు మాట్లాడక వూరుకో” అన్నాడు నాన్న.

“అడిగితేనే యింత అఘాయిత్యం మాటలంటున్నారు. ఆడక్కుండా కమ్మలు కొంటార్-నే జూడనూ” అన్నది అమ్మ.

ఇటువంటి వాగ్వాదాలు జరిగేటప్పుడు ఆఖరుమాట తనది కావాలని అమ్మా. నాన్న కూడా విశ్వప్రయత్నం చేసేవాళ్ళు. అసలు విషయం అయిపోయాక కొసరు విషయాలు తీసుకొచ్చి, చాకిరేవు పెట్టేవాళ్ళు. ఆ చాకిరేవు యెంతకీ తెమిలేదికాదు.

అమ్మా, నాన్నా వాగ్వాదం ప్రారంభించగానే అమ్మాయి చిన్న గొంతుతో, “ఘళ్ళి చాకిరేవు పెట్టారూ ?” అనేది.

“చాకిరేవు కాదే—రావణాసురుడి కాష్టం అది యెన్నటికీ చలారదు,” అనే వాడు అన్నయ్య కొంచెం గట్టిగానే. ఐతే తమ పిల్లలు తమ గురించి యేమనుకుంటున్నారన్నది అమ్మకూ, నాన్నకూ పట్టేదికాదు.

కన్నకూతురి పెళ్ళి విషయంగదా అని అయినా ఆ పుణ్యదంపతులు తమ పద్ధతి కాస్త మార్చుకోలేదు. నాన్నకు పురుషకారం తన్నుకొచ్చినప్పుడు అమ్మకు ఎక్కడలేని వేదాంతమూ పుట్టుకొచ్చేది.

“ఏచిటో మీ వెర్రిగాని, మనచేతిలో ఏమీలేదు. ఎంతమందిని చూస్తున్నాం కాం ? ఆ శారదాంబా వాళ్ళు ఆ కూతురికోసం నా తలవెంట్రుకలన్ని సంబంధాలు చూశారు. చివరికి, వదంపే వదనుకున్న మేనరికమే జరిగింది. వరహీనం కూడానూ. పిలకన్న అతను రెండురోజులే పెదట. పైకి ఆ మాటంటున్నారేగాని, రెండు రోజులు చిన్నేమోకూడాను” అనేది అమ్మ.

అమ్మకు ఆమర్దా తన్నుకొచ్చినప్పుడు నాన్న సరిగ్గా యిదే విధంగా మాట్లాడేవాడు. “ఆ సాకేతరామయ్య తన కూతురికి సంబంధాలకోసం కాళ్ళకి బల పాలుకట్టుకు తిరిగాడు. చివరకు యెటువంటి సంబంధం తెచ్చాడో చూడు—గీత, అంటా గీత” అనేవాడు నాన్న.

మొదటి రెండేళ్ళూ అమ్మాయి పెళ్ళికోసం అమ్మా, నాన్న పడ్డ హోరాన యే విధంగానూ పెళ్ళిప్రయత్నం అనిపించుకోదు. సంబంధాలు చూడాలి. ఎవరూ పట్టించుకోవటంలేదు. అందుకే యింతవరకూ ఒక్క సంబంధమైనా చూడటం జరగ లేదు. ఇదీ వారి ధోరణి.

ఆ తరువాత నాన్న కుండ వగలేసి అసలు విషయానికి వచ్చాడు.

“పడు పడు అన్న నానవితేగాని పడ నానవితీ లేదుట. సంబంధాలు చూడు చూడు అంటే అయిపోయిందా ? ఎప్పుడు చూడటం ? ఎక్కడని చూడటం ? ఆఫీసులో పని, ఇంటోపని, క్షణం తీరికతేమి. దూడగుంజనుంచి బర్రెగుంజ కన్నట్లు—ఆఫీసుకూ, ఇంటికి మధ్య తిరగటంతోనే కాలం గడిచిపోతూండే. ఈ దిక్కుమాలిన సంబంధాలు చూడదోతే బస్సుల్లో తగిలేవి కావాయె”....అన్నా డాయన.

“మిగిలినవాళ్ళంతా పిల్లలకి పెళ్ళిళ్ళు చెయ్యటం లేదుటండీ ?” అన్నాదామె. సమయోచితంగా ఆవిడకు ఒకసారి ప్రసవించనిండా పెళ్ళిళ్ళు చేయించి పారేసే వాళ్ళు కనిపించేవాళ్ళు. మరోసారి ఎక్కడ చూసినా, పిల్లలకి మొగుళ్ళను వెతక లేక అఘోరించేవాళ్ళే కనిపించేవాళ్ళు. ఆవిడ జీవిత సత్యాలతో ఆ విధంగా ఆడుకునేది.

“పదిమంది మనుషులు వెయ్యేసి కళ్ళతో చూస్తూంటే తప్ప ఆడపిల్లకి సమ్మంధం కుదరదు. అందుకని ఎంతమందికో చెప్పి ఉంచా. వాళ్ళు మాత్రం ఏం చేస్తారు?” అన్నాడు నాన్న.

నాన్న చేసింది వొత్తి తెలివితక్కువపని అని అమ్మకు ఇట్టే తెలిసిపోయింది.

“ఏమీ చెయ్యకుండా ఉన్నా మా బాగే. అడిగిందే చాలుగదా అని ఏ దిక్కుమాలిన సమ్మంధమో తెచ్చి మన మెడకి చుట్టేస్తారు....” అన్నది అమ్మ.

“వాళ్ళు సమ్మంధం చూసేవాళ్ళేగాని చేసేవాళ్ళు కాదుగా ?” అన్నాడు నాన్న.

“అయినా వాళ్ళకు మన పిల్ల పెళ్ళే పట్టించా ఏవిటి ?” అన్నది అమ్మ, పేటు మార్చేస్తూ.

“క్షణంకిందట పనికిమాలిన సమ్మంధం తెస్తారన్నావు. ఇప్పుడు సమ్మంధమే చూడరంటున్నావు. ఏదోఒకటి తేల్చుకో....” అన్నాడు నాన్న చిరాకుపడుతూ.

“ఏదీ ? ఒకళ్ళయినా, ఇదుగో సమ్మంధం అన్న పాపాన పోయారా ?” అని అమ్మ నిలవదీసి అడిగింది.

చర్చ హనుమంతుడి తోకలాగ పెరిగిపోయింది. మధ్య మధ్య కార్యాశక్తి.

సమ్మంధాలు కావలసినవాళ్ళు పత్రికల్లో ప్రకటనలు వేస్తున్నారు. ఆ పని చేస్తే ?

ఎందుకు ? డబ్బు దండగ, పత్రికల్లో ప్రకటనలకు సమాధానాలు రాసే పోలా ? అందుకని రోజూ శ్రద్ధగా పెళ్ళి ప్రకటనలు చూసి, ఆశాజనకంగా కని

పించినవారికి సమాధానాలు రాశారు. ఇద్దరు యువకులవద్దనుంచి ఉత్తరాలు కూడా వచ్చినై. కాని వాళ్ళ పత్రాలు అందుబాటులో లేవు.... ఒకడు తనకు వుద్యోగం చూసి పెడితేగాని పెళ్ళాడనన్నాడు.

ఒకనాడు దేవుడల్లె సీతప్పమావ య్యొచ్చాడు.

“ఏం బావా? పిల్ల పెళ్ళికి సంబంధాలు చూస్తున్నావుట గదూ? ఏదైనా ఒనగూడేలా వుందా?” అని అడిగాడు నాన్నని.

“ఆకాశాన యెక్కడా ఓ యింత మబ్బుతునకల్లె నా లేవనుకో....” అన్నాడు నాన్న.

“సతమతమై చస్తున్నా మన్నయ్యా! నువు కాసింత సాయం చేద్దూ....” అన్నది అమ్మ.

“నీ కెందుకే బెంగా, వెర్రిదానా? కో అంటే కోటి సంబంధాలు! ఏమనుకున్నావోను. అంతా డబ్బులో వుందనుకో. ఓ పదివేలు పారెయ్! కొండమీది కోతి దిగొస్తుంది....” అన్నాడు మావయ్య.

“పదివేలే? నీకేవన్నా మతిపోయిందా యేవిటి?” అన్నాడు నాన్న.

“కష్టమేమరి. ఐతేనేం? ఒక్కగానొక్క కూతురూ. పళ్ళ బిగువుని ఆ కట్నం అలా గిరవాచేశావంటే. నీ బరువు శాశ్వతంగా దిగిపోయినట్టే. ఆ తరవాత ఎంత హాయి, ఎంత తెరిపి....” అన్నాడు మావయ్య.

“అఘోరించినట్టే వుంది. పళ్ళు బిగిస్తేనే పదివేలు రాలేట్టుంటే అబ్బాయిని ఇంజనీరు చదివించకపోయానూ?” అన్నాడు నాన్న.

మావయ్యకు యేదో తట్టింది.

“అన్నట్టు, వారే, పూ కోడలి పింతాతగారు నలుగురు కూతుళ్ళకు ఎంత గమ్మత్తుగా పెళ్ళిచేశాడనుకున్నావ్? ఆయన భార్య ఆయనతో ఓనాడు, ఏవండీ? పెద్దదాని పెళ్ళి చెయ్యదూ? అన్నదిట. ఆయన వెంటనే కండువామీద వేసుకుని యెక్కో యెక్కో స్కూలుకు వెళ్ళి, హెడ్మాస్టరుగారి దర్శనం చేసుకుని, అయ్యా పెద్ద తరగతులు చదివే వాళ్ళలో పేద కుర్రాళ్ళు కాస్త చురుకైనవాళ్ళు. ఎవరున్నారో కాస్త చెబుతారా? అన్నట్టే. హెడ్మాస్టరుగారు ఇద్దరు ముగ్గురు స్కాలర్షిప్పు కుర్రాళ్ళను చూపారట. వాళ్ళలో తన పెద్దకూతురికి యీడూ జోడూ అయినవాణ్ణిగా చూసి, వివరాలు తెలుసుకుని, వాడితరపు పెద్దవాళ్ళతో మాట్లాడి. ముహూరం పెట్టి, నెల తిరక్కుండా పెళ్ళిచేశాట. మిగిలిన ముగ్గురాడపిల్లలకి ఇదే మోసరుగా పెళ్ళిళ్ళు చేశాడనుకో. నాలుగు సంసారాలూ నిక్షేపంలా వున్నాయి. నేననేదీ....

తంపర పెంచుకున్నకొద్దీ పెరుగుతుంది. తుంచేళావో, ఏ గొడవా వుండదు” అన్నాడు మావయ్య.

నాన్న తల అడంగా తిప్పి, “ఆ రోజులు వేరు. ఈనాడు నా పిల్లను తీసి తెళ్ళి ఏ బీద విద్యార్థికో ఇచ్చానో, వాడు నా యింటనే తిప్ప వేస్తాడు. “వాళ్ళకు నాలుగు కాయలు కూడా కాస్తే ఇక నా సంగతి అడిగావ్?” అన్నాడు.

మావయ్య మాటమార్చి, “అన్నట్టు పిల్లలిద్దరూ ఏరీ? కనపడే?” అంటూ కలయచూశాడు.

“వాళ్ళా? ఏదో ఎక్స్కర్వనట — —తిరపతి వెళ్ళారు” అన్నాడు నాన్న.

“పిల్లను కూడా పంపారా?” అన్నాడు మావయ్య, ఘోరం జరిగిపోయి నట్టుగా.

“నేను వద్దనే అన్నా, ఒక్కరోజేగదా, వెళ్ళనిమ్మన్నది మీ చెలెలు. ఓ వేళ నేను వెళ్ళమని వుంటే చక్రం అడ్డేసి దాన్ని ఆపివుండేదేమో....” అన్నాడు నాన్న, అమ్మమీద ఒక విసురు విసురుతూ.

“మన సౌడభ్యం అన్నయ్యకు తెలుసురెండి. నువ్వు మాత్రం పిల్ల సంగతి మనసులో ఒకపక్క పెట్టుకోవాలన్నయ్యా, మేం మందీ మార్బలం కలవాళ్ళం కాంగద....” అన్నది అమ్మ.

“నువ్వింతగా చెప్పాలా? ఇహ ఆ పనిమీదే వుంటాననుకో....” అని మావయ్య గొడుగు చేతబుచ్చుకుంటూండగానే పిల్లలు తిరపతినుంచి తిరిగి వచ్చారు. వాళ్ళ వెంట యింకో అబ్బాయి కూడా వున్నాడు. అమ్మాయి కొత్త పట్టు చీరెకట్టి పెళ్ళికూతురల్లే వెలిగిపోతున్నది.

“ఈ చీరె యెక్కడిదే?” అన్నది అమ్మ.

“ఈ అబ్బా యెవర్రా?” అన్నాడు నాన్న.

“పెళ్ళికొడుకు. నిన్న తిరపతిలో అమ్మాయికీ, ఇతనికీ పెళ్ళి జరిగింది, అన్నాడన్నయ్య. ఒక్కసారిగా ప్రొజెక్టరులో ఫిలిం ఆగిపోయినట్టుయింది, సొండు లేదు, బొమ్మ కదలదు. ఎక్కడి వాళ్ళక్కడ కొయ్యబారిపోయారు. తరవాత ఫిలిం రెటింపువేగంతో పరిగె తినట్టుయింది? నెత్తులు బాదుకోవటం, కేకలు, గందర గోళం, భీభత్సం — నాన్న అరిచాడు. అమ్మ యేడ్చింది. మామయ్య త తరబిత రగా చింపాంజీ భాషలో యేవిటో అంటున్నాడు. అది యెవరికీ అర్థం కావటంలేదు. కొంత సేపయాక వేడి, ఉద్రేకాలూ, ఉచ్చైశ్రవాలూ కాస్త వుపశమించి అందరూ మామూలు మనుషుల ధోరణిలోకి రాసాగారు.

మావయ్య వేదాంతం చెప్పాడు. ఇలా రాసిపెటి వుంది గావును. ఆపటం నీ తరమా?....మాటలా? ...అబ్బో ఇంతకన్న యెంతో యిదిగా జరిగిన విషయాలున్నాయి. ఏవిటో ఇంతకీ శుభమేగదా జరిగింది? బరువు దిగిపోయింది. ఇక నేటిటి?”

కానీ తాపీగా విచారించిన మీదట అమ్మాయి మొగుడు అలగామనిషి తాగుదోతు, జైలుపక్షి మొదలైనవి కాడనీ, మంచి సంబంధమేననీ, చాలా మంచి సంబంధం కూడా ననీ, అతనికి ఏ వంకా లేదనీ, పైగా అబ్బాయి స్నేహితుడేననీ, అతనికి ఐదారువేల కట్నంతో పిల్లనిస్తానని కూడా వచ్చారనీ, ఉద్యోగం చేసుకుంటూ నెలనెలా మూడొందలు తెచ్చుకుంటున్నాడనీ—ఒక్కొక్క సంగతే బైట పడింది.

తాను యెందుకు అరిచి గావుకేకలు పెట్టిందీ నాన్నకు అర్థం కాలేదు. అమ్మకు మాత్రం తాను శోకం పెట్టటం చాలా వుచితంగానే వుందనిపించింది.

చాటుగా అయిన పెళ్ళి అన్న సంగతి కప్పిపెట్టటానికి ముహూర్తం చూసి మళ్ళీ పెళ్ళి జరిపించారు.

అమ్మనూ, నాన్ననూ అందరూ ప్రశంసించారు. కాని అసలు పెళ్ళి తిరపతిలో పెద్దలెవరూ లేకుండా జరిగిపోయినట్టు పొక్కనే పొక్కింది.

“అమ్మాయి మీకు తెలీకుండా పెళ్ళి చేసుకుందిటగా!” అని కొందరు అమ్మను అడగనే అడిగారు.

“ఇంకా నయం, ఈ సంబంధం మేం మొదటినుంచీ అనుకున్నదే. అలుడికి తిరపతిలో పెళ్ళి మొక్కుందిట. మేం వెళ్ళాలంటే పడక అబ్బాయిని అమ్మాయి వెంట పంపించాం” అన్నది అమ్మ.

నాన్నగూడా నలుగురితోనూ ఇంచుమించు ఈ విధంగానే చెప్పాడు. ఒక్క సీతప్ప మావయ్య మటుకు అడ్డమైనవాళ్ళతోనూ, “వాళ్ళు ఎవరికీ తెలీకుండా పెళ్ళి చేసుకుని వచ్చేసరికి నేనూ అక్కడే ఉంటేనిగా, వెళ్ళయిందని తెలిసేసరికి మేవంతా కొయ్యబొమ్మల్లా అయిపోయావనుకో. బావ అరుపులూ, మా చెల్లెలు శోకాలూనూ, నే కోప్పడ్డకగదూ వాళ్ళు సమాధానపడతా,....అని చెప్పేసి తాను అందరికన్నా పెద్ద పెళ్ళి పెద్ద అయిపోయాడు.

ప్రచురణ : నవ గ్రహకూటం కథల సంపుటి, జనతా ప్రచురణాలయం.

విజయవాడ.